

॥ श्रीकालीसहस्रनामस्तोत्रम् ॥  
कालिकाकुलसर्वस्वे

श्रीगणेशाय नमः । ॐ श्रीगुरुभ्यो नमः ।

कथितोऽयं महामन्त्रः सर्वमन्त्रोत्तमोत्तमः ।  
यमासाद्य मया प्राप्तमैश्वर्यपदमुत्तमम् ॥ १ ॥

संयुक्तः परया भक्त्या यथोक्तविधिना भवान् ।  
कुरुतामर्चनं देव्याः त्रैलोक्यविजिगीषया ॥ २ ॥

श्रीपरशुराम उवाच  
प्रसन्नो यदि मे देवः परमेशः पुरातनः ।  
रहस्यं परया देव्याः कृपया कथय प्रभो ॥ ३ ॥

यथार्चनं विना होमं विना न्यासं विनाबलिम् ।  
विना गन्धं विना पुष्पं विना नित्योदितक्रिया ॥ ४ ॥

प्राणायामं विना ध्यानं विना भूतविशोधनम् ।  
विना जाप्यं विना दानं विना काली प्रसीदति ॥ ५ ॥

श्रीशङ्कर उवाच ।  
पृष्ठं त्वयोत्तमं प्राज्ञ भृगुवंशविवर्धनम् ।  
भक्तानामपि भक्तोऽसि त्वमेवं साधयिष्यसि ॥ ६ ॥

देवीं दानवकोटिघ्नीं लीलया रुधिरप्रियाम् ।  
सदा स्तोत्रप्रियामुग्रां कामकौतुकलालसाम् ॥ ७ ॥

सर्वदाऽऽनन्दहृदयां वासव्यासक्तमानसाम् ।  
माध्वीकमत्स्यमांसादिरागिणीं रुधिरप्रियाम् ॥ ८ ॥

श्मशानवासिनीं प्रेतगणनृत्यमहोत्सवाम् ।  
योगप्रभां योगिनीशां योगीन्द्रहृदये स्थितां ॥ ९ ॥

तामुग्रकालिकां राम प्रसादयितुमर्हसि ।  
तस्याः स्तोत्रं महापुण्यं स्वयं काल्या प्रकाशितम् ॥ १० ॥

तव तत्कथयिष्यामि श्रुत्वा वत्सावधारय ।

गोपनीयं प्रयत्नेन पठनीयं परात्परम् ॥ ११ ॥

यस्यैककालपठनात्सर्वे विघ्नाः समाकुलाः ।  
नश्यन्ति दहने दीप्ते पतङ्गा इव सर्वतः ॥ १२ ॥

गद्यपद्यमयी वाणी तस्य गङ्गाप्रवाहवत् ।  
तस्य दर्शनमात्रेण वादिनो निष्प्रभा मताः ॥ १३ ॥

राजानोऽपि च दासत्वं भजन्ति च परे जनाः ।  
तस्य हस्ते सदैवास्ति सर्वसिद्धिर्न संशयः ॥ १४ ॥

निशीथे मुक्तये शम्भुर्नग्नः शक्तिसमन्वितः ।  
मनसा चिन्तयेत्कालीं महाकालीति लालिताम् ॥ १५ ॥

पठेत्सहस्रनामाख्यं स्तोत्रं मोक्षस्य साधनम् ।  
प्रसन्ना कालिका तस्य पुत्रत्वेनानुकम्पते ॥ १६ ॥

वेधा ब्रह्मास्मृतेर्ब्रह्म कुसुमैः पूजिता परा ।  
प्रसीदति तथा काली यथानेन प्रसीदति ॥ १७ ॥

ॐ अस्य श्रीकालिकासहस्रनामस्तोत्रमहामन्त्रस्य  
महाकालभैरव ऋषिः  
अनुष्टुप् छन्दः श्मशानकालिका देवता  
महाकालिकाप्रसादसिद्ध्यर्थं जपे विनियोगः ॥

ध्यानम् ।  
शवारूढां महाभीमां घोरदंष्ट्रां हसन्मुखीम् ।  
चतुर्भुजां खड्गमुण्डवराभयकरां शिवाम् ॥

मुण्डमालाधरां देवीं लोलज्जिह्वां दिगम्बराम् ।  
एवं सञ्चिन्तयेत्कालीं श्मशानालयवासिनीम् ॥

अथ स्तोत्रम् ।  
।ॐ क्रीं महाकाल्यै नमः ॥

ॐ श्मशानकालिका काली भद्रकाली कपालिनी ।  
गुह्यकाली महाकाली कुरुकुल्ला विरोधिनी ॥ १८ ॥

कालिका कालरात्रिश्च महाकालनितम्बिनी ।  
कालभैरवभार्या च कुलवर्त्मप्रकाशिनी ॥ १९ ॥

कामदा कामिनी काम्या कामनीयस्वभाविनी ।  
कस्तूरीरसनीलाङ्गी कुञ्जरेश्वरगामिनी ॥ २० ॥

ककारवर्णसर्वाङ्गी कामिनी कामसुन्दरी ।  
कामार्ता कामरूपा च कामधेनुः कलावती ॥ २१ ॥

कान्ता कामस्वरूपा च कामाख्या कुलपालिनी ।  
कुलीना कुलवत्यम्बा दुर्गा दुर्गार्तिनाशिनी ॥ २२ ॥

कौमारी कुलजा कृष्णा कृष्णदेहा कृशोदरी ।  
कृशाङ्गी कुलिशाङ्गी च क्रीङ्कारी कमला कला ॥ २३ ॥

करालास्या कराली च कुलकान्ताऽपराजिता ।  
उग्रा चोग्रप्रभा दीप्ता विप्रचिता महाबला ॥ २४ ॥

नीला घना बलाका च मात्रामुद्रापिताऽसिता ।  
ब्राह्मी नारायणी भद्रा सुभद्रा भक्तवत्सला ॥ २५ ॥

माहेश्वरी च चामुण्डा वाराही नारसिंहिका ।  
वज्राङ्गी वज्रकङ्काली नृमुण्डस्रग्विणी शिवा ॥ २६ ॥

मालिनी नरमुण्डाली गलद्रक्तविभूषणा ।  
रक्तचन्दनसिक्ताङ्गी सिन्दूरारुणमस्तका ॥ २७ ॥

घोररूपा घोरदंष्ट्रा घोराघोरतरा शुभा ।  
महादंष्ट्रा महामाया सुदती युगदन्तुरा ॥ २८ ॥

सुलोचना विरूपाक्षी विशालाक्षी त्रिलोचना ।  
शारदेन्दुप्रसन्नास्या स्फुरत्स्मेराम्बुजेक्षणा ॥ २९ ॥

अट्टहासप्रसन्नास्या स्मेरवक्त्रा सुभाषिणी ।  
प्रसन्नपद्मवदना स्मितास्या प्रियभाषिणि ॥ ३० ॥

कोटराक्षी कुलश्रेष्ठा महती बहुभाषिणी ।  
सुमतिः कुमतिश्चण्डा चण्डमुण्डातिवेगिनी ॥ ३१ ॥

प्रचण्डा चण्डिका चण्डी चर्चिका चण्डवेगिनी ।  
सुकेशी मुक्तकेशी च दीर्घकेशी महत्कचा ॥ ३२ ॥

प्रेतदेहा कर्णपूरा प्रेतपाणिसुमेखला ।  
प्रेतासना प्रियप्रेता प्रेतभूमिकृतालया ॥ ३३ ॥

श्मशानवासिनी पुण्या पुण्यदा कुलपण्डिता ।  
पुण्यालया पुण्यदेहा पुण्यश्लोकी च पावनी ॥ ३४ ॥

पुत्रा पवित्रा परमा पुरापुण्यविभूषणा ।  
पुण्यनाम्नी भीतिहरा वरदा खड्गपाणिनी ॥ ३५ ॥

नृमुण्डहस्तशस्ता च छिन्नमस्ता सुनासिका ।  
दक्षिणा श्यामला श्यामा शान्ता पीनोन्नतस्तनी ॥ ३६ ॥

दिगम्बरा घोररावा सृक्कान्ता रक्तवाहिनी ।  
घोररावा शिवा खड्गा विशङ्का मदनातुरा ॥ ३७ ॥

मत्ता प्रमत्ता प्रमदा सुधासिन्धुनिवासिनी ।  
अतिमत्ता महामत्ता सर्वाकर्षणकारिणी ॥ ३८ ॥

गीतप्रिया वाद्यरता प्रेतनृत्यपरायणा ।  
चतुर्भुजा दशभुजा अष्टादशभुजा तथा ॥ ३९ ॥

कात्यायनी जगन्माता जगती परमेश्वरी ।  
जगद्वन्धुर्जगद्धात्री जगदानन्दकारिणी ॥ ४० ॥

जन्ममयी हैमवती महामाया महामहा ।  
नागयज्ञोपवीताङ्गी नागिनी नागशायिनी ॥ ४१ ॥

नागकन्या देवकन्या गन्धर्वी किन्नरेश्वरी ।  
मोहरात्री महारात्री दारुणा भासुराम्बरा ॥ ४२ ॥

विद्याधरी वसुमती यक्षिणी योगिनी जरा ।  
राक्षसी डाकिनी वेदमयी वेदविभूषणा ॥ ४३ ॥

श्रुतिः स्मृतिर्महाविद्या गुह्यविद्या पुरातनी ।

चिन्त्याऽचिन्त्या स्वधा स्वाहा निद्रा तन्द्रा च पार्वती ॥ ४४ ॥

अपर्णा निश्चला लोला सर्वविद्या तपस्विनी ।  
गङ्गा काशी शची सीता सती सत्यपरायणा ॥ ४५ ॥

नीतिस्सुनीतिस्सुरुचिस्तुष्टिः पुष्टिर्धृतिः क्षमा ।  
वाणी बुद्धिर्महालक्ष्मीर्लक्ष्मीर्नीलसरस्वती ॥ ४६ ॥

स्रोतस्वती सरस्वती मातङ्गी विजया जया ।  
नदी सिन्धुः सर्वमयी तारा शून्यनिवासिनी ॥ ४७ ॥

शुद्धा तरङ्गिणी मेधा लाकिनी बहुरूपिणी ।  
स्थूला सूक्ष्मा सूक्ष्मतरा भगवत्यनुरूपिणी ॥ ४८ ॥

परमाणुस्वरूपा च चिदानन्दस्वरूपिणी ।  
सदानन्दमयी सत्या सर्वानन्दस्वरूपिणी ॥ ४९ ॥

सुनन्दा नन्दिनी स्तुत्या स्तवनीयस्वभाविनी ।  
रङ्गिणी टङ्किनी चित्रा विचित्रा चित्ररूपिणी ॥ ५० ॥

पद्मा पद्मालया पद्ममुखी पद्मविभूषणा ।  
डाकिनी शाकिनी क्षान्ता राकिणी रुधिरप्रिया ॥ ५१ ॥

भ्रान्तिर्भवानी रुद्राणी मृडानी शत्रुमर्दिनी ।  
उपेन्द्राणी महेन्द्राणी ज्योत्स्ना चन्द्रस्वरूपिणी ॥ ५२ ॥

सूर्यात्मिका रुद्रपत्नी रौद्री स्त्री प्रकृतिः पुमान् ।  
शक्तिर्मुक्तिर्मतिर्माता भक्तिर्मुक्तिः पतिव्रता ॥ ५३ ॥

सर्वेश्वरी सर्वमाता शर्वाणी हरवल्लभा ।  
सर्वज्ञा सिद्धिदा सिद्धा भव्या भाव्या भयापहा ॥ ५४ ॥

कर्त्री हर्त्री पालयित्री शर्वरी तामसी दया ।  
तमिस्रा तामसी स्थाणुः स्थिरा धीरा तपस्विनी ॥ ५५ ॥

चार्वङ्गी चञ्चला लोलजिह्वा चारुचरित्रिणी ।  
त्रपा त्रपावती लज्जा विलज्जा हरयौवती ॥ ५६ ॥ var ह्री रजोवती  
सत्यवती धर्मनिष्ठा श्रेष्ठा निष्ठुरवादिनी ।

गरिष्ठा दुष्टसंहर्त्री विशिष्टा श्रेयसी घृणा ॥ ५७ ॥

भीमा भयानका भीमनादिनी भीः प्रभावती ।  
वागीश्वरी श्रीर्यमुना यज्ञकर्त्री यजुःप्रिया ॥ ५८ ॥

ऋक्सामाथर्वनिलया रागिणी शोभना सुरा । ?? शोभनस्वरा  
कलकण्ठी कम्बुकण्ठी वेणुवीणापरायणा ॥ ५९ ॥

वंशिनी वैष्णवी स्वच्छा धात्री त्रिजगदीश्वरी ।  
मधुमती कुण्डलिनी ऋद्धिः शुद्धिः शुचिस्मिता ॥ ६० ॥

रम्भोर्वशी रती रामा रोहिणी रेवती मखा ।  
शङ्खिनी चक्रिणी कृष्णा गदिनी पद्मिनी तथा ॥ ६१ ॥

शूलिनी परिघास्त्रा च पाशिनी शार्ङ्गपाणिनी ।  
पिनाकधारिणी धूम्रा सुरभी वनमालिनी ॥ ६२ ॥

रथिनी समरप्रीता वेगिनी रणपण्डिता ।  
जटिनी वज्रिणी नीला लावण्याम्बुदचन्द्रिका ॥ ६३ ॥

बलिप्रिया सदापूज्या दैत्येन्द्रमथिनी तथा ।  
महिषासुरसंहर्त्री कामिनी रक्तदन्तिका ॥ ६४ ॥

रक्तपा रुधिराक्ताङ्गी रक्तखर्परधारिणी ।  
रक्तप्रिया मांसरुचिर्वासवासक्तमानसा ॥ ६५ ॥

गलच्छ्रोणितमुण्डाली कण्ठमालाविभूषणा ।  
शवासना चितान्तस्था महेशी वृषवाहिनी ॥ ६६ ॥

व्याघ्रत्वगम्बरा चीनचैलिनी सिंहवाहिनी ।  
वामदेवी महादेवी गौरी सर्वज्ञभामिनी ॥ ६७ ॥

बालिका तरुणी वृद्धा वृद्धमाता जरातुरा ।  
सुभूर्विलासिनी ब्रह्मवादिनी ब्राह्मणी सती ॥ ६८ ॥

सुप्तवती चित्रलेखा लोपामुद्रा सुरेश्वरी ।  
अमोघाऽरुन्धती तीक्ष्णा भोगवत्यनुरागिणी ॥ ६९ ॥

मन्दाकिनी मन्दहासा ज्वालामुख्यऽसुरान्तका । ज्वालामुखी+असुरान्तका  
मानदा मानिनी मान्या माननीया मदातुरा ॥ ७० ॥

मदिरामेदुरोन्मादा मेध्या साध्या प्रसादिनी ।  
सुमध्याऽनन्तगुणिनी सर्वलोकोत्तमोत्तमा ॥ ७१ ॥

जयदा जित्वरी जैत्री जयश्रीर्जयशालिनी ।  
सुखदा शुभदा सत्या सभासङ्क्षोभकारिणी ॥ ७२ ॥

शिवदूती भूतिमती विभूतिर्भूषणानना ।  
कौमारी कुलजा कुन्ती कुलस्त्री कुलपालिका ॥ ७३ ॥

कीर्तिर्यशस्विनी भूषा भूषा भूतपतिप्रिया ।  
सुगुणा निर्गुणाऽधिष्ठा निष्ठा काष्ठा प्रकाशिनी ॥ ७४ ॥ var प्रतिष्ठिता  
धनिष्ठा धनदा धान्या वसुधा सुप्रकाशिनी ।  
उर्वी गुर्वी गुरुश्रेष्ठा षड्गुणा त्रिगुणात्मिका ॥ ७५ ॥

राजामाजा महाप्राजा सुगुणा निर्गुणात्मिका ।  
महाकुलीना निष्कामा सकामा कामजीवना ॥ ७६ ॥

कामदेवकला रामाऽभिरामा शिवनर्तकी ।  
चिन्तामणिः कल्पलता जाग्रती दीनवत्सला ॥ ७७ ॥

कार्तिकी कृतिका कृत्या अयोध्या विषमा समा ।  
सुमन्त्रा मन्त्रिणी घूर्णा ह्लादिनी क्लेशनाशिनी ॥ ७८ ॥

त्रैलोक्यजननी हृष्टा निर्मासामलरूपिणी ।  
तडागनिम्नजठरा शुष्कमांसास्थिमालिनी ॥ ७९ ॥

अवन्ती मधुरा हृद्या त्रैलोक्यापावनक्षमा ।  
व्यक्ताऽव्यक्ताऽनेकमूर्ती शारभी भीमनादिनी ॥ ८० ॥

क्षेमङ्करी शाङ्करी च सर्वसम्मोहकारिणी ।  
ऊर्ध्वतेजस्विनी क्लिन्ना महातेजस्विनी तथा ॥ ८१ ॥

अद्वैता योगिनी पूज्या सुरभी सर्वमङ्गला ।  
सर्वप्रियङ्करी भोग्या धनिनी पिशिताशना ॥ ८२ ॥

भयङ्करी पापहरा निष्कलङ्का वशङ्करी ।  
आशा तृष्णा चन्द्रकला निद्राणा वायुवेगिनी ॥ ८३ ॥

सहस्रसूर्यसङ्काशा चन्द्रकोटिसमप्रभा ।  
निशुम्भशुम्भसंहर्त्री रक्तबीजविनाशिनी ॥ ८४ ॥

मधुकैटभसंहर्त्री महिषासुरघातिनी ।  
वह्निमण्डलमध्यस्था सर्वसत्त्वप्रतिष्ठिता ॥ ८५ ॥

सर्वाचारवती सर्वदेवकन्याधिदेवता ।  
दक्षकन्या दक्षयज्ञनाशिनी दुर्गतारिणी ॥ ८६ ॥

इज्या पूज्या विभा भूतिः सत्कीर्तिर्ब्रह्मचारिणी ।  
रम्भोरुश्चतुरा राका जयन्ती वरुणा कुहूः ॥ ८७ ॥

मनस्विनी देवमाता यशस्या ब्रह्मवादिनी ।  
सिद्धिदा वृद्धिदा वृद्धिः सर्वाद्या सर्वदायिनी ॥ ८८ ॥

आधाररूपिणी ध्येया मूलाधारनिवासिनी ।  
आज्ञा प्रज्ञा पूर्णमना चन्द्रमुख्यनुकूलिनी ॥ ८९ ॥

वावदूका निम्ननाभिः सत्यसन्धा दृढव्रता ।  
आन्वीक्षिकी दण्डनीतिस्त्रयी त्रिदिवसुन्दरी ॥ ९० ॥

ज्वालिनी ज्वलिनी शैलतनया विन्ध्यवासिनी ।  
प्रत्यया खेचरी धैर्या तुरीया विमलाऽऽतुरा ॥ ९१ ॥

प्रगल्भा वारुणी क्षामा दर्शिनी विस्फुलिङ्गिनी ।  
भक्तिः सिद्धिः सदाप्राप्तिः प्रकाम्या महिमाऽणिमा ॥ ९२ ॥

ईक्षासिद्धिर्वशित्वा च ईशित्वोर्ध्वनिवासिनी ।  
लघिमा चैव सावित्री गायत्री भुवनेश्वरी ॥ ९३ ॥

मनोहरा चिता दिव्या देव्युदारा मनोरमा ।  
पिङ्गला कपिला जिह्वा रसज्ञा रसिका रसा ॥ ९४ ॥

सुषुम्नेडा योगवती गान्धारी नवकान्तका ।  
पाञ्चाली रुक्मिणी राधा राध्या भामा च राधिका ॥ ९५ ॥



अमृता तुलसी वृन्दा कैटभी कपटेश्वरी ।  
उग्रचण्डेश्वरी वीरजननी वीरसुन्दरी ॥ ९६ ॥

उग्रतारा यशोदाख्या देवकी देवमानिता ।  
निरञ्जना चित्रदेवी क्रोधिनी कुलदीपिका ॥ ९७ ॥

कुलरागीश्वरी ज्वाला मात्रिका द्राविणी द्रवा ।  
योगीश्वरी महामारी भ्रामरी बिन्दुरूपिणी ॥ ९८ ॥

दूती प्राणेश्वरी गुप्ता बहुला डामरी प्रभा ।  
कुब्जिका ज्ञानिनी ज्येष्ठा भुशुण्डी प्रकटाकृतिः ॥ ९९ ॥

द्राविणी गोपिनी माया कामबीजेश्वरी प्रिया ।  
शाकम्भरी कोकनदा सुसत्या च तिलोत्तमा ॥ १०० ॥

अमेया विक्रमा क्रूरा सम्यक्छीला त्रिविक्रमा ।  
स्वस्तिर्हव्यवहा प्रीतिरुक्मा धूमार्चिरङ्गदा ॥ १०१ ॥

तपिनी तापिनी विश्वभोगदा धारिणी धरा ।  
त्रिखण्डा रोधिनी वश्या सकला शब्दरूपिणी ॥ १०२ ॥

बीजरूपा महामुद्रा वशिनी योगरूपिणी ।  
अनङ्गकुसुमाऽनङ्गमेखलाऽनङ्गरूपिणी ॥ १०३ ॥

अनङ्गमदनाऽनङ्गरेखाऽनङ्गकुशेश्वरी ।  
अनङ्गमालिनी कामेश्वरी सर्वार्थसाधिका ॥ १०४ ॥

सर्वतन्त्रमयी सर्वमोदिन्यानन्दरूपिणी ।  
व्रजेश्वरी च जयिनी सर्वदुःखक्षयङ्करी ॥ १०५ ॥ var व्रजेश्वरी  
षडङ्गयुवती योगेयुक्ता ज्वालांशुमालिनी ।  
दुराशया दुराधारा दुर्जया दुर्गरूपिणी ॥ १०६ ॥

दुरन्ता दुष्कृतिहरा दुर्ध्यया दुरतिक्रमा ।  
हंशेश्वरी त्रिलोकस्था शाकम्भर्यनुरागिणी ॥ १०७ ॥

त्रिकोणनिलया नित्या परमामृतरञ्जिता ।  
महाविद्येश्वरी श्वेता भेरुण्डा कुलसुन्दरी ॥ १०८ ॥

त्वरिता भक्तिसंयुक्ता भक्तिवश्या सनातनी ।  
भक्तानन्दमयी भक्तभाविता भक्तशङ्करी ॥ १०९ ॥

सर्वसौन्दर्यनिलया सर्वसौभाग्यशालिनी ।  
सर्वसम्भोगभवना सर्वसौख्यानुरूपिणी ॥ ११० ॥

कुमारीपूजनरता कुमारीव्रतचारिणी ।  
कुमारीभक्तिसुखिनी कुमारीरूपधारिणी ॥ १११ ॥

कुमारीपूजकप्रीता कुमारीप्रीतिदप्रिया ।  
कुमारीसेवकासङ्गा कुमारीसेवकालया ॥ ११२ ॥

आनन्दभैरवी बालभैरवी बटुभैरवी ।  
शमशानभैरवी कालभैरवी पुरभैरवी ॥ ११३ ॥

महाभैरवपत्नी च परमानन्दभैरवी ।  
सुरानन्दभैरवी च उन्मादानन्दभैरवी ॥ ११४ ॥

यज्ञानन्दभैरवी च तथा तरुणभैरवी ।  
ज्ञानानन्दभैरवी च अमृतानन्दभैरवी ॥ ११५ ॥

महाभयङ्करी तीव्रा तीव्रवेगा तरस्विनी ।  
त्रिपुरा परमेशानी सुन्दरी पुरसुन्दरी ॥ ११६ ॥

त्रिपुरेशी पञ्चदशी पञ्चमी पुरवासिनी ।  
महासप्तदशी चैव षोडशी त्रिपुरेश्वरी ॥ ११७ ॥

महाङ्कुशस्वरूपा च महाचक्रेश्वरी तथा ।  
नवचक्रेश्वरी चक्रेश्वरी त्रिपुरमालिनी ॥ ११८ ॥

राजचक्रेश्वरी राज्ञी महात्रिपुरसुन्दरी ।  
सिन्दूरपूरुचिरा श्रीमत्त्रिपुरसुन्दरी ॥ ११९ ॥

सर्वाङ्गसुन्दरी रक्तारक्तवस्त्रोत्तरीयका ।  
यवायावकसिन्दूररक्तचन्दनधारिणी ॥ १२० ॥

यवायावकसिन्दूररक्तचन्दनरूपधृक् ।

चमरी बालकुटिला निर्मला श्यामकेशिनी ॥ १२१ ॥

वज्रमौक्तिकरत्नाद्या किरीटकुण्डलोज्ज्वला ।  
रत्नकुण्डलसंयुक्ता स्फुरद्गण्डमनोरमा ॥ १२२ ॥

कुञ्जश्वरकुम्भोत्थमुक्तारञ्जितनासिका ।  
मुक्ताविद्रुममाणिक्यहाराद्यस्तनमण्डला ॥ १२३ ॥

सूर्यकान्तेन्दुकान्ताद्या स्पर्शाश्मगलभूषणा ।  
बीजपूरस्फुरद्बीजदन्तपङ्क्तिरनुत्तमा ॥ १२४ ॥

कामकोदण्डकाभुग्नभूकटाक्षप्रवर्षिणी । bhugna curved  
मातङ्गकुम्भवक्षोजा लसत्कनकदक्षिणा ॥ १२५ ॥

मनोजशष्कुलीकर्णा हंसीगतिविडम्बिनी ।  
पद्मरागाङ्गदद्योतद्दोश्चतुष्कप्रकाशिनी ॥ १२६ ॥

कर्पूरागरुकस्तूरीकुङ्कुमद्रवलेपिता ।  
विचित्ररत्नपृथिवीकल्पशाखितलस्थिता ॥ १२७ ॥

रत्नदीपस्फुरद्भस्मसिंहासननिवासिनी ।  
षट्चक्रभेदनकरी परमानन्दरूपिणी ॥ १२८ ॥

सहस्रदलपद्मान्ता चन्द्रमण्डलवर्तिनी ।  
ब्रह्मरूपा शिवक्रोडा नानासुखविलासिनी ॥ १२९ ॥

हरविष्णुविरिञ्चेन्द्रग्रहनायकसेविता ।  
शिवा शैवा च रुद्राणी तथैव शिवनादिनी ॥ १३० ॥

महादेवप्रिया देवी तथैवानङ्गमेखला ।  
डाकिनी योगिनी चैव तथोपयोगिनी मता ॥ १३१ ॥

माहेश्वरी वैष्णवी च भ्रामरी शिवरूपिणी ।  
अलम्बुसा भोगवती क्रोधरूपा सुमेखला ॥ १३२ ॥

गान्धारी हस्तिजिह्वा च इडा चैव शुभङ्करी ।  
पिङ्गला दक्षसूत्री च सुषुम्णा चैव गान्धिनी ॥ १३३ ॥

भगात्मिका भगाधारा भगेशी भगरूपिणी ।  
लिङ्गाख्या चैव कामेशी त्रिपुरा भैरवी तथा ॥ १३४ ॥

लिङ्गगीतिस्सुगीतिश्च लिङ्गस्था लिङ्गरूपधृक् ।  
लिङ्गमाला लिङ्गभवा लिङ्गालिङ्गा च पावकी ॥ १३५ ॥

भगवती कौशिकी च प्रेमरूपा प्रियंवदा ।  
गृध्ररूपी शिवारूपा चक्रेशी चक्ररूपधृक् ॥ १३६ ॥ ?? दृध्र  
आत्मयोनिर्ब्रह्मयोनिर्जगद्योनिरयोनिजा ।  
भगरूपा भगस्थात्री भगिनी भगमालिनी ॥ १३७ ॥

भगात्मिका भगाधारा रूपिणी भगशालिनी ।  
लिङ्गाभिधायिनी लिङ्गप्रिया लिङ्गनिवासिनी ॥ १३८ ॥

लिङ्गस्था लिङ्गिनी लिङ्गरूपिणी लिङ्गसुन्दरी ।  
लिङ्गगीतिर्महाप्रीतिर्भगगीतिर्महासुखा ॥ १३९ ॥

लिङ्गनामसदानन्दा भगनामसदारतिः ।  
भगनामसदानन्दा लिङ्गनामसदारतिः ॥ १४० ॥

लिङ्गमालकराभूषा भगमालाविभूषणा ।  
भगलिङ्गामृतवृता भगलिङ्गामृतात्मिका ॥ १४१ ॥

भगलिङ्गार्चनप्रीता भगलिङ्गस्वरूपिणी ।  
भगलिङ्गस्वरूपा च भगलिङ्गसुखावहा ॥ १४२ ॥

स्वयम्भूकुसुमप्रीता स्वयम्भूकुसुमार्चिता ।  
स्वयम्भूकुसुमप्राणा स्वयम्भूकुसुमोत्थिता ॥ १४३ ॥

स्वयम्भूकुसुमस्नाता स्वयम्भूपुष्पतर्पिता ।  
स्वयम्भूपुष्पघटिता स्वयम्भूपुष्पधारिणी ॥ १४४ ॥

स्वयम्भूपुष्पतिलका स्वयम्भूपुष्पचर्चिता ।  
स्वयम्भूपुष्पनिरता स्वयम्भूकुसुमाग्रहा ॥ १४५ ॥

स्वयम्भूपुष्पयज्ञेशा स्वयम्भूकुसुमालिका । var यज्ञाशा यज्ञाङ्गा  
स्वयम्भूपुष्पनिचिता स्वयम्भूकुसुमार्चिता ॥ १४६ ॥ var कुसुमप्रिया  
स्वयम्भूकुसुमादानलालसोन्मत्तमानसा ।

स्वयम्भूकुसुमानन्दलहरी स्निग्धदेहिनी ॥ १४७ ॥

स्वयम्भूकुसुमाधारा स्वयम्भूकुसुमाकुला ।  
स्वयम्भूपुष्पनिलया स्वयम्भूपुष्पवासिनी ॥ १४८ ॥

स्वयम्भूकुसुमास्निग्धा स्वयम्भूकुसुमात्मिका ।  
स्वयम्भूपुष्पकरिणी स्वयम्भूपुष्पमालिका ॥ १४९ ॥

स्वयम्भूकुसुमन्यासा स्वयम्भूकुसुमप्रभा ।  
स्वयम्भूकुसुमज्ञाना स्वयम्भूपुष्पभोगिनी ॥ १५० ॥

स्वयम्भूकुसुमोल्लासा स्वयम्भूपुष्पवर्षिणी ।  
स्वयम्भूकुसुमानन्दा स्वयम्भूपुष्पपुष्पिणी ॥ १५१ ॥

स्वयम्भूकुसुमोत्साहा स्वयम्भूपुष्परूपिणी ।  
स्वयम्भूकुसुमोन्मादा स्वयम्भूपुष्पसुन्दरी ॥ १५२ ॥

स्वयम्भूकुसुमाराध्या स्वयम्भूकुसुमोद्भवा ।  
स्वयम्भूकुसुमाव्यग्रा स्वयम्भूपुष्पपूर्णिता ॥ १५३ ॥

स्वयम्भूपूजकप्राज्ञा स्वयम्भूहोतृमात्रिका ।  
स्वयम्भूदातृरक्षित्री स्वयम्भूभक्तभाविका ॥ १५४ ॥

स्वयम्भूकुसुमप्रीता स्वयम्भूपूजकप्रिया ।  
स्वयम्भूवन्दकाधारा स्वयम्भूनिन्दकान्तका ॥ १५५ ॥

स्वयम्भूप्रदसर्वस्वा स्वयम्भूप्रदपुत्रिणी ।  
स्वयम्भूप्रदसस्मेरा स्वयम्भूतशरीरिणी ॥ १५६ ॥

सर्वलोकोद्भवप्रीता सर्वकालोद्भवात्मिका ।  
सर्वकालोद्भवोद्भावा सर्वकालोद्भवोद्भवा ॥ १५७ ॥

कुन्दपुष्पसमाप्रीतिः कुन्दपुष्पसमारतिः ।  
कुन्दगोलोद्भवप्रीता कुन्दगोलोद्भवात्मिका ॥ १५८ ॥

स्वयम्भूर्वा शिवा शक्ता पाविनी लोकपाविनी ।  
कीर्तिर्यशस्विनी मेधा विमेधा सुरसुन्दरी ॥ १५९ ॥

अश्विनी कृत्तिका पुष्या तेजस्वी चन्द्रमण्डला ।  
सूक्ष्मा सूक्ष्मप्रदा सूक्ष्मासूक्ष्मभयविनाशिनी ॥ १६० ॥

वरदाऽभयदा चैव मुक्तिबन्धविनाशिनी ।  
कामुकी कामदा क्षान्ता कामाख्या कुलसुन्दरी ॥ १६१ ॥

सुखदा दुःखदा मोक्षा मोक्षदार्थप्रकाशिनी ।  
दुष्टादुष्टमती चैव सर्वकार्यविनाशिनी ॥ १६२ ॥

शुक्रधारा शुक्ररूपा शुक्रसिन्धुनिवासिनी ।  
शुक्रालया शुक्रभोगा शुक्रपूजा सदारतिः ॥ १६३ ॥

शुक्रपूज्या शुक्रहोमसन्तुष्टा शुक्रवत्सला ।  
शुक्रमूर्तिः शुक्रदेहा शुक्रपूजकपुत्रिणी ॥ १६४ ॥

शुक्रस्था शुक्रिणी शुक्रसंस्पृहा शुक्रसुन्दरी ।  
शुक्रस्नाता शुक्रकरी शुक्रसेव्यातिशुक्रिणी ॥ १६५ ॥

महाशुक्रा शुक्रभवा शुक्रवृष्टिविधायिनी ।  
शुक्राभिधेया शुक्रार्हा शुक्रवन्दकवन्दिता ॥ १६६ ॥

शुक्रानन्दकरी शुक्रसदानन्दविधायिनी ।  
शुक्रोत्साहा सदाशुक्रपूर्णा शुक्रमनोरमा ॥ १६७ ॥

शुक्रपूजकसर्वस्था शुक्रनिन्दकनाशिनी ।  
शुक्रात्मिका शुक्रसम्पच्छुक्राकर्षणकारिणी ॥ १६८ ॥

रक्ताशया रक्तभोगा रक्तपूजासदारतिः ।  
रक्तपूज्या रक्तहोमा रक्तस्था रक्तवत्सला ॥ १६९ ॥

रक्तपूर्णा रक्तदेहा रक्तपूजकपुत्रिणी ।  
रक्ताख्या रक्तिनी रक्तसंस्पृहा रक्तसुन्दरी ॥ १७० ॥

रक्ताभिदेहा रक्तार्हा रक्तवन्दकवन्दिता ।  
महारक्ता रक्तभवा रक्तवृष्टिविधायिनी ॥ १७१ ॥

रक्तस्नाता रक्तप्रीता रक्तसेव्यातिरक्तिनी ।  
रक्तानन्दकरी रक्तसदानन्दविधायिनी ॥ १७२ ॥

रक्तारक्ता रक्तपूर्णा रक्तसेव्यक्षिणीरमा । var रक्तसेव्या मनोरमा  
रक्तसेवकसर्वस्वा रक्तनिन्दकनाशिनी ॥ १७३ ॥

रक्तात्मिका रक्तरूपा रक्ताकर्षणकारिणी ।  
रक्तोत्साहा रक्तव्यग्रा रक्तपानपरायणा ॥ १७४ ॥ var रक्तोत्साहा रक्ताढ्या  
शोणितानन्दजननी कल्लोलस्निग्धरूपिणी ।  
साधकान्तर्गता देवी पार्वती पापनाशिनी ॥ १७५ ॥

साधूनां हृदिसंस्थात्री साधकानन्दकारिणी ।  
साधकानां च जननी साधकप्रियकारिणी ॥ १७६ ॥

साधकप्रचुरानन्दसम्पत्तिसुखदायिनी ।  
साधका साधकप्राणा साधकासक्तमानसा ॥ १७७ ॥ var शारदा  
साधकोत्तमसर्वस्वासाधका भक्तरक्ता । var भक्तवत्सला  
साधकानन्दसन्तोषा साधकारिविनाशिनी ॥ १७८ ॥

आत्मविद्या ब्रह्मविद्या परब्रह्मकुटुम्बिनी ।  
त्रिकूटस्था पञ्चकूटा सर्वकूटशरीरिणी ॥ १७९ ॥

सर्ववर्णमयी वर्णजपमालाविधायिनी ।  
इति श्रीकालिकानाम्नां सहस्रं शिवभाषितम् ॥ १८० ॥

फलश्रुतिः

गुह्यात् गुह्यतरं साक्षान्महापातकनाशनम् ।  
पूजाकाले निशीथे च सन्ध्ययोरुभयोरपि ॥ १ ॥

लभते गाणपत्यं स यः पठेत्साधकोत्तमः ।  
यः पठेत्पाठयेद्वापि शृणोति श्रावयेदपि ॥ २ ॥

सर्वपापविनिर्मुक्तः स याति कालिकापदम् ।  
श्रद्धयाऽश्रद्धया वापि यः कश्चिन्मानवः पठेत् ॥ ३ ॥

दुर्गाद्दुर्गतरं तीर्त्वा स याति कालिकापदम् ।  
वन्ध्या वा काकवन्ध्या वा मृतपुत्रा च याङ्गना ॥ ४ ॥

श्रुत्वा स्तोत्रमिदं पुत्रान् लभते चिरजीविनः ।  
यं यं कामयते कामं पठन् स्तोत्रमनुत्तमम् ॥ ५ ॥

देवीवरप्रदानेन तं तं प्राप्नोति नित्यशः ।  
स्वयम्भूकुसुमैः शुक्लैः सुगन्धिकुसुमान्वितैः ॥ ६ ॥

Some versions include about 50 verses in this place but they appear to be related to tAntric practices so are omitted here

गुरुविष्णुमहेशानामभेदेन महेश्वरी ।  
समन्ताद्भावयेन्मन्त्री महेशो नात्र संशयः ॥ ७ ॥

स शाक्तः शिवभक्तश्च स एव वैष्णवोत्तमः ।  
सम्पूज्य स्तौति यः कालीमद्वैतभावमावहन् ॥ ८ ॥

देव्यानन्देन सानन्दो देवीभक्त्यैकभक्तिमान् ।  
स एव धन्यो यस्यार्थं महेशो व्यग्रमानसः ॥ ९ ॥

कामयित्वा यथाकामं स्तवमेनमुदीरयेत् ।  
सर्वरोगैः परित्यक्तो जायते मदनोपमः ॥ १० ॥

चक्रं वा स्तवमेनं वा धारयेदङ्गसङ्गतम् ।  
विलिख्य विधिवत्साधुः स एव कालिकातनुः ॥ ११ ॥

देव्यै निवेदितं यद्यत्तस्यांशं भक्षयेन्नरः ।  
दिव्यदेहधरो भूत्वा देव्याः पार्श्वधरो भवेत् ॥ १२ ॥

नैवेद्यनिन्दकं दृष्ट्वा नृत्यन्ति योगिनीगणाः ।  
रक्तपानोद्यतास्सर्वा मांसास्थिचर्वणोद्यताः ॥ १३ ॥

तस्मान्निवेदितं देव्यै दृष्ट्वा श्रुत्वा च मानवः ।  
न निन्देन्मनसा वाचा कुष्ठव्याधिपराङ्मुखः ॥ १४ ॥

आत्मानं कालिकात्मानं भावयन् स्तौति यः शिवाम् ।  
शिवोपमं गुरुं ध्यात्वा स एव श्रीसदाशिवः ॥ १५ ॥

यस्यालये तिष्ठति नूनमेतत्स्तोत्रं भवान्या लिखितं विधिजैः ।  
गोरोचनालक्तककुङ्कुमाक्तकर्पूरसिन्दूरमधुद्रवेण ॥ १६ ॥

न तत्र चोरस्य भयं न हास्यो न वैरिभिर्नाऽशनिवह्निभीतिः ।  
उत्पातवायोरपि नाऽत्रशङ्का लक्ष्मीः स्वयं तत्र वसेदलोला ॥ १७ ॥



स्तोत्रं पठेत्तदनन्तपुण्यं देवीपदाम्भोजपरो मनुष्यः ।  
विधानपूजाफलमेव सम्यक् प्राप्नोति सम्पूर्णमनोरथोऽसौ ॥ १८ ॥

मुक्ताः श्रीचरणारविन्दनिरताः स्वर्गामिनो भोगिनो  
ब्रह्मोपेन्द्रशिवात्मकार्यनरता लोकेऽपि संलेभिरे ।  
श्रीमच्छङ्करभक्तिपूर्वकमहादेवीपदध्यायिनो  
मुक्तिर्भुक्तिमतिः स्वयं स्तुतिपराभक्तिः करस्थायिनी ॥ १९ ॥

इति श्रीकालिकाकुलसर्वस्वे हरपरशुरामसंवादे  
श्रीकालिकासहस्रनामस्तोत्रं सम्पूर्णम् ॥

॥ कालीसहस्रनामस्तोत्रम् ॥  
बृहन्नीलतन्त्रान्तर्गतम्

श्रीदेव्युवाच ।

पूर्वं हि सूचितं देव कालीनामसहस्रकम् ।  
तद्वदस्व महादेव यदि स्नेहोऽस्ति मां प्रति ॥ १ ॥

श्रीभैरव उवाच ।

तन्त्रेऽस्मिन् परमेशानि कालीनामसहस्रकम् ।  
शृणुष्वैकमना देवि भक्तानां प्रीतिवर्द्धनम् ॥ २ ॥

ॐ अस्याः श्रीकालीदेव्याः मन्त्रसहस्रनामस्तोत्रस्य  
महाकालभैरव ऋषिः । अनुष्टुप् छन्दः । श्रीकाली देवता ।  
क्रीं बीजम् । हूं शक्तिः । ह्रीं कीलकम् । धर्मार्थकाममोक्षार्थे विनियोगः ॥

कालिका कामदा कुल्ला भद्रकाली गणेश्वरी ।  
भैरवी भैरवप्रीता भवानी भवमोचिनी ॥ ३ ॥

कालरात्रिर्महारात्रिर्मोहरात्रिश्च मोहिनी ।  
महाकालरता सूक्ष्मा कौलव्रतपरायणा ॥ ४ ॥

कोमलाङ्गी करालाङ्गी कमनीया वराङ्गना ।  
गन्धचन्दनदिग्धाङ्गी सती साध्वी पतिव्रता ॥ ५ ॥

काकिनी वर्णरूपा च महाकालकुटुम्बिनी ।  
कामहन्त्री कामकला कामविज्ञा महोदया ॥ ६ ॥

कान्तरूपा महालक्ष्मीर्महाकालस्वरूपिणी ।  
कुलीना कुलसर्वस्वा कुलवर्त्मप्रदर्शिका ॥ ७ ॥

कुलरूपा चकोराक्षी श्रीदुर्गा दुर्गनाशिनी ।  
कन्या कुमारी गौरी तु कृष्णदेहा महामनाः ॥ ८ ॥

कृष्णाङ्गी नीलदेहा च पिङ्गकेशी कृशोदरी ।  
पिङ्गाक्षी कमलप्रीता काली कालपराक्रमा ॥ ९ ॥

कलानाथप्रिया देवी कुलकान्ताऽपराजिता ।  
उग्रतारा महोग्रा च तथा चैकजटा शिवा ॥ १० ॥

नीला घना बलाका च कालदात्री कलात्मिका ।  
नारायणप्रिया सूक्ष्मा वरदा भक्तवत्सला ॥ ११ ॥

वरारोहा महाबाणा किशोरी युवती सती ।  
दीर्घाङ्गी दीर्घकेशा च नृमुण्डधारिणी तथा ॥ १२ ॥

मालिनी नरमुण्डाली शवमुण्डास्थिधारिणी ।  
रक्तनेत्रा विशालाक्षी सिन्दूरभूषणा मही ॥ १३ ॥

घोररात्रिर्महारात्रिर्घोरान्तकविनाशिनी ।  
नारसिंही महारौद्री नीलरूपा वृषासना ॥ १४ ॥

विलोचना विरूपाक्षी रक्तोत्पलविलोचना ।  
पूर्णन्दुवदना भीमा प्रसन्नवदना तथा ॥ १५ ॥

पद्मनेत्रा विशालाक्षी शरज्ज्योत्स्नासमाकुला ।  
प्रफुल्लपुण्डरीकाभलोचना भयनाशिनी ॥ १६ ॥

अट्टहासा महोच्छवासा महाविघ्नविनाशिनी ।  
कोटराक्षी कृशग्रीवा कुलतीर्थप्रसाधिनी ॥ १७ ॥

कुलगर्तप्रसन्नास्या महती कुलभूषिका ।  
बहुवाक्यामृतरसा चण्डरूपातिवेगिनी ॥ १८ ॥

वेगदर्पा विशालैन्द्री प्रचण्डचण्डिका तथा ।  
चण्डिका कालवदना सुतीक्ष्णनासिका तथा ॥ १९ ॥

दीर्घकेशी सुकेशी च कपिलाङ्गी महारुणा ।  
प्रेतभूषणसम्प्रीता प्रेतदोर्दण्डघण्टिका ॥ २० ॥

शङ्खिनी शङ्खमुद्रा च शङ्खध्वनिनिनादिनी ।  
श्मशानवासिनी पूर्णा पूर्णन्दुवदना शिवा ॥ २१ ॥

शिवप्रीता शिवरता शिवासनसमाश्रया ।  
पुण्यालया महापुण्या पुण्यदा पुण्यवल्लभा ॥ २२ ॥

नरमुण्डधरा भीमा भीमासुरविनाशिनी ।  
दक्षिणा दक्षिणाप्रीता नागयज्ञोपवीतिनी ॥ २३ ॥

दिगम्बरी महाकाली शान्ता पीनोन्नतस्तनी ।  
घोरासना घोररूपा सूक्प्रान्ते रक्तधारिका ॥ २४ ॥

महाध्वनिः शिवासक्ता महाशब्दा महोदरी ।  
कामातुरा कामसक्ता प्रमत्ता शक्तभावना ॥ २५ ॥

समुद्रनिलया देवी महामत्तजनप्रिया ।  
कर्षिता कर्षणप्रीता सर्वाकर्षणकारिणी ॥ २६ ॥

वाद्यप्रीता महागीतरक्ता प्रेतनिवासिनी ।  
नरमुण्डसृजा गीता मालिनी माल्यभूषिता ॥ २७ ॥

चतुर्भुजा महारौद्री दशहस्ता प्रियातुरा ।  
जगन्माता जगद्धात्री जगती मुक्तिदा परा ॥ २८ ॥

जगद्धात्री जगत्त्रात्री जगदानन्दकारिणी ।  
जगज्जीवमयी हैमवती माया महाकचा ॥ २९ ॥

नागाङ्गी संहताङ्गी च नागशय्यासमागता ।  
कालरात्रिर्दारुणा च चन्द्रसूर्यप्रतापिनी ॥ ३० ॥

नागेन्द्रनन्दिनी देवकन्या च श्रीमनोरमा ।  
विद्याधरी वेदविद्या यक्षिणी शिवमोहिनी ॥ ३१ ॥

राक्षसी डाकिनी देवमयी सर्वजगज्जया ।  
श्रुतिरूपा तथाग्नेयी महामुक्तिर्जनेश्वरी ॥ ३२ ॥

पतिव्रता पतिरता पतिभक्तिपरायणा ।  
सिद्धिदा सिद्धिसंदात्री तथा सिद्धजनप्रिया ॥ ३३ ॥

कर्त्रिहस्ता शिवारूढा शिवरूपा शवासना ।  
तमिस्रा तामसी विज्ञा महामेघस्वरूपिणी ॥ ३४ ॥

चारुचित्रा चारुवर्णा चारुकेशसमाकुला ।

चार्वङ्गी चञ्चला लोला चीनाचारपरायणा ॥ ३५ ॥

चीनाचारपरा लज्जावती जीवप्रदाऽनघा ।  
सरस्वती तथा लक्ष्मीर्महानीलसरस्वती ॥ ३६ ॥

गरिष्ठा धर्मनिरता धर्माधर्मविनाशिनी ।  
विशिष्टा महती मान्या तथा सौम्यजनप्रिया ॥ ३७ ॥

भयदात्री भयरता भयानकजनप्रिया ।  
वाक्यरूपा छिन्नमस्ता छिन्नासुरप्रिया सदा ॥ ३८ ॥

ऋग्वेदरूपा सावित्री रागयुक्ता रजस्वला ।  
रजःप्रीता रजोरक्ता रजःसंसर्गवर्द्धिनी ॥ ३९ ॥

रजःप्लुता रजःस्फीता रजःकुन्तलशोभिता ।  
कुण्डली कुण्डलप्रीता तथा कुण्डलशोभिता ॥ ४० ॥

रेवती रेवतप्रीता रेवा चैरावती शुभा ।  
शक्तिनी चक्रिणी पद्मा महापद्मनिवासिनी ॥ ४१ ॥

पद्मालया महापद्मा पद्मिनी पद्मवल्लभा ।  
पद्मप्रिया पद्मरता महापद्मसुशोभिता ॥ ४२ ॥

शूलहस्ता शूलरता शूलिनी शूलसङ्गिका ।  
पिनाकधारिणी वीणा तथा वीणावती मघा ॥ ४३ ॥

रोहिणी बहुलप्रीता तथा वाहनवर्द्धिता ।  
रणप्रीता रणरता रणासुरविनाशिनी ॥ ४४ ॥

रणाग्रवर्तिनी राणा रणाग्रा रणपण्डिता ।  
जटायुक्ता जटापिङ्गा वज्रिणी शूलिनी तथा ॥ ४५ ॥

रतिप्रिया रतिरता रतिभक्ता रतातुरा ।  
रतिभीता रतिगता महिषासुरनाशिनी ॥ ४६ ॥

रक्तपा रक्तसम्प्रीता रक्ताख्या रक्तशोभिता ।  
रक्तरूपा रक्तगता रक्तखर्परधारिणी ॥ ४७ ॥

गलच्छोणितमुण्डाली कण्ठमालाविभूषिता ।  
वृषासना वृषरता वृषासनकृताश्रया ॥ ४८ ॥

व्याघ्रचर्मावृता रौद्री व्याघ्रचर्मावली तथा ।  
कामाङ्गी परमा प्रीता परासुरनिवासिनी ॥ ४९ ॥

तरुणा तरुणप्राणा तथा तरुणमर्दिनी ।  
तरुणप्रेमदा वृद्धा तथा वृद्धप्रिया सती ॥ ५० ॥

स्वप्नावती स्वप्नरता नारसिंही महालया ।  
अमोघा रुन्धती रम्या तीक्ष्णा भोगवती सदा ॥ ५१ ॥

मन्दाकिनी मन्दरता महानन्दा वरप्रदा ।  
मानदा मानिनी मान्या माननीया मदातुरा ॥ ५२ ॥

मदिरा मदिरान्मादा मदिराक्षी मदालया ।  
सुदीर्घा मध्यमा नन्दा विनतासुरनिर्गता ॥ ५३ ॥

जयप्रदा जयरता दुर्जयासुरनाशिनी ।  
दुष्टदैत्यनिहन्त्री च दुष्टासुरविनाशिनी ॥ ५४ ॥

सुखदा मोक्षदा मोक्षा महामोक्षप्रदायिनी ।  
कीर्तिर्यशस्विनी भूषा भूष्या भूतपतिप्रिया ॥ ५५ ॥

गुणातीता गुणप्रीता गुणरक्ता गुणात्मिका ।  
सगुणा निर्गुणा सीता निष्ठा काष्ठा प्रतिष्ठिता ॥ ५६ ॥

धनिष्ठा धनदा धन्या वसुदा सुप्रकाशिनी ।  
गुर्वी गुरुतरा धौम्या धौम्यासुरविनाशिनी ॥ ५७ ॥

निष्कामा धनदा कामा सकामा कामजीवना ।  
चिन्तामणिः कल्पलता तथा शङ्करवाहिनी ॥ ५८ ॥

शङ्करी शङ्कररता तथा शङ्करमोहिनी ।  
भवानी भवदा भव्या भवप्रीता भवालया ॥ ५९ ॥

महादेवप्रिया रम्या रमणी कामसुन्दरी ।  
कदलीस्तम्भसंरामा निर्मलासनवासिनी ॥ ६० ॥

माथुरी मथुरा माया तथा सुरभिवर्द्धिनी ।  
व्यक्ताव्यक्तानेकरूपा सर्वतीर्थास्पदा शिवा ॥ ६१ ॥

तीर्थरूपा महारूपा तथागस्त्यवधूरपि ।  
शिवानी शैवलप्रीता तथा शैवलवासिनी ॥ ६२ ॥

कुन्तला कुन्तलप्रीता तथा कुन्तलशोभिता ।  
महाकचा महाबुद्धिर्महामाया महागदा ॥ ६३ ॥

महामेघस्वरूपा च तथा कङ्कणमोहिनी ।  
देवपूज्या देवरता युवती सर्वमङ्गला ॥ ६४ ॥

सर्वप्रियङ्करी भोग्या भोगरूपा भगाकृतिः ।  
भगप्रीता भगरता भगप्रेमरता सदा ॥ ६५ ॥

भगसंमर्दनप्रीता भगोपरिनिवेशिता ।  
भगदक्षा भगाक्रान्ता भगसौभाग्यवर्द्धिनी ॥ ६६ ॥

दक्षकन्या महादक्षा सर्वदक्षा प्रचण्डिका ।  
दण्डप्रिया दण्डरता दण्डताडनतत्परा ॥ ६७ ॥

दण्डभीता दण्डगता दण्डसंमर्दने रता ।  
सुवेदिदण्डमध्यस्था भूर्भुवःस्वःस्वरूपिणी ॥ ६८ ॥

आद्या दुर्गा जया सूक्ष्मा सूक्ष्मरूपा जयाकृतिः ।  
क्षेमङ्करी महाघूर्णा घूर्णनासा वशङ्करी ॥ ६९ ॥

विशालावयवा मेघ्या त्रिवलीवलया शुभा ।  
मदोन्मत्ता मदरता मत्तासुरविनाशिनी ॥ ७० ॥

मधुकैटभसंहन्त्री निशुम्भासुरमर्दिनी ।  
चण्डरूपा महाचण्डी चण्डिका चण्डनायिका ॥ ७१ ॥

चण्डोग्रा चण्डवर्णा प्रचण्डा चण्डावती शिवा ।  
नीलाकारा नीलवर्णा नीलेन्दीवरलोचना ॥ ७२ ॥

खड्गहस्ता च मृदङ्गी तथा खर्परधारिणी ।

भीमा च भीमवदना महाभीमा भयानका ॥ ७३ ॥

कल्याणी मङ्गला शुद्धा तथा परमकौतुका ।  
परमेष्ठी पररता परात्परतरा परा ॥ ७४ ॥

परानन्दस्वरूपा च नित्यानन्दस्वरूपिणी ।  
नित्या नित्यप्रिया तन्द्री भवानी भवसुन्दरी ॥ ७५ ॥

त्रैलोक्यमोहिनी सिद्धा तथा सिद्धजनप्रिया ।  
भैरवी भैरवप्रीता तथा भैरवमोहिनी ॥ ७६ ॥

मातङ्गी कमला लक्ष्मीः षोडशी विषयातुरा ।  
विषमग्ना विषरता विषरक्षा जयद्रथा ॥ ७७ ॥

काकपक्षधरा नित्या सर्वविस्मयकारिणी ।  
गदिनी कामिनी खड्गमुण्डमालाविभूषिता ॥ ७८ ॥

योगीश्वरी योगमाता योगानन्दस्वरूपिणी ।  
आनन्दभैरवी नन्दा तथा नन्दजनप्रिया ॥ ७९ ॥

नलिनी ललना शुभ्रा शुभ्राननविभूषिता ।  
ललज्जिह्वा नीलपदा तथा सुमखदक्षिणा ॥ ८० ॥

बलिभक्ता बलिरता बलिभोग्या महारता ।  
फलभोग्या फलरसा फलदा श्रीफलप्रिया ॥ ८१ ॥

फलिनी फलसंवज्रा फलाफलनिवारिणी ।  
फलप्रीता फलगता फलसंदानसन्धिनी ॥ ८२ ॥

फलोन्मुखी सर्वसत्त्वा महासत्त्वा च सात्त्विकी ।  
सर्वरूपा सर्वरता सर्वसत्त्वनिवासिनी ॥ ८३ ॥

महारूपा महाभागा महामेघस्वरूपिणी ।  
भयनासा गणरता गणप्रीता महागतिः ॥ ८४ ॥

सद्गतिः सत्कृतिः स्वक्षा शवासनगता शुभा ।  
त्रैलोक्यमोहिनी गङ्गा स्वर्गङ्गा स्वर्गवासिनी ॥ ८५ ॥



महानन्दा सदानन्दा नित्यानित्यस्वरूपिका ।  
सत्यगन्धा सत्यगणा सत्यरूपा महाकृतिः ॥ ८६ ॥

श्मशानभैरवी काली तथा भयविमर्दिनी ।  
त्रिपुरा परमेशानी सुन्दरी पुरसुन्दरी ॥ ८७ ॥

त्रिपुरेशी पञ्चदशी पञ्चमी पुरवासिनी ।  
महासप्तदशी षष्ठी सप्तमी चाष्टमी तथा ॥ ८८ ॥

नवमी दशमी देवप्रिया चैकादशी शिवा ।  
द्वादशी परमा दिव्या नीलरूपा त्रयोदशी ॥ ८९ ॥

चतुर्दशी पौर्णमासी राजराजेश्वरी तथा ।  
त्रिपुरा त्रिपुरेशी च तथा त्रिपुरमर्दिनी ॥ ९० ॥

सर्वाङ्गसुन्दरी रक्ता रक्तवस्त्रोपवीतिनी ।  
चामरी चामरप्रीता चमरासुरमर्दिनी ॥ ९१ ॥

मनोज्ञा सुन्दरी रम्या हंसी च चारुहासिनी ।  
नितम्बिनी नितम्बाद्या नितम्बगुरुशोभिता ॥ ९२ ॥

पट्टवस्त्रपरिधाना पट्टवस्त्रधरा शुभा ।  
कर्पूरचन्द्रवदना कुङ्कुमद्रवशोभिता ॥ ९३ ॥

पृथिवी पृथुरूपा सा पार्थिवेन्द्रविनाशिनी ।  
रत्नवेदिः सुरेशा च सुरेशी सुरमोहिनी ॥ ९४ ॥

शिरोमणिर्मणिग्रीवा मणिरत्नविभूषिता ।  
उर्वशी शमनी काली महाकालस्वरूपिणी ॥ ९५ ॥

सर्वरूपा महासत्त्वा रूपान्तरविलासिनी ।  
शिवा शैवा च रुद्राणी तथा शिवनिनादिनी ॥ ९६ ॥

मातङ्गिनी भ्रामरी च तथैवाङ्गनमेखला ।  
योगिनी डाकिनी चैव तथा महेश्वरी परा ॥ ९७ ॥

अलम्बुषा भवानी च महाविद्यौघसंभृता ।  
गृध्ररूपा ब्रह्मयोनिर्महानन्दा महोदया ॥ ९८ ॥

विरूपाक्षा महानादा चण्डरूपा कृताकृतिः ।  
वरारोहा महावल्ली महात्रिपुरसुन्दरी ॥ ९९ ॥

भगात्मिका भगाधाररूपिणी भगमालिनी ।  
लिङ्गाभिधायिनी देवी महामाया महास्मृतिः ॥ १०० ॥

महामेधा महाशान्ता शान्तरूपा वरानना ।  
लिङ्गमाला लिङ्गभूषा भगमालाविभूषणा ॥ १०१ ॥

भगलिङ्गामृतप्रीता भगलिङ्गामृतात्मिका ।  
भगलिङ्गार्चनप्रीता भगलिङ्गस्वरूपिणी ॥ १०२ ॥

स्वयम्भूकुसुमप्रीता स्वयम्भूकुसुमासना ।  
स्वयम्भूकुसुमरता लतालिङ्गनतत्परा ॥ १०३ ॥

सुराशना सुराप्रीता सुरासवविमर्दिता ।  
सुरापानमहातीक्ष्णा सर्वागमविनिन्दिता ॥ १०४ ॥

कुण्डगोलसदाप्रीता गोलपुष्पसदारतिः ।  
कुण्डगोलोद्भवप्रीता कुण्डगोलोद्भवात्मिका ॥ १०५ ॥

स्वयम्भवा शिवा धात्री पावनी लोकपावनी ।  
महालक्ष्मीर्महेशानी महाविष्णुप्रभाविनी ॥ १०६ ॥

विष्णुप्रिया विष्णुरता विष्णुभक्तिपरायणा ।  
विष्णोर्वक्षःस्थलस्था च विष्णुरूपा च वैष्णवी ॥ १०७ ॥

अश्विनी भरणी चैव कृत्तिका रोहिणी तथा ।  
धृतिर्मैधा तथा तुष्टिः पुष्टिरूपा चिता चितिः ॥ १०८ ॥

चितिरूपा चित्स्वरूपा ज्ञानरूपा सनातनी ।  
सर्वविज्ञजया गौरी गौरवर्णा शची शिवा ॥ १०९ ॥

भवरूपा भवपरा भवानी भवमोचिनी ।  
पुनर्वसुस्तथा पुष्या तेजस्वी सिन्धुवासिनी ॥ ११० ॥

शुक्राशना शुक्रभोगा शुक्रोत्सारणतत्परा ।

शुक्रपूज्या शुक्रवन्द्या शुक्रभोग्या पुलोमजा ॥ १११ ॥

शुक्राचर्या शुक्रसंतुष्टा सर्वशुक्रविमुक्तिदा ।  
शुक्रमूर्तिः शुक्रदेहा शुक्राङ्गी शुक्रमोहिनी ॥ ११२ ॥

देवपूज्या देवरता युवती सर्वमङ्गला ।  
सर्वप्रियङ्करी भोग्या भोगरूपा भगाकृतिः ॥ ११३ ॥

भगप्रेता भगरता भगप्रेमपरा तथा ।  
भगसंमर्दनप्रीता भगोपरि निवेशिता ॥ ११४ ॥

भगदक्षा भगाक्रान्ता भगसौभाग्यवर्द्धिनी ।  
दक्षकन्या महादक्षा सर्वदक्षा प्रदन्तिका ॥ ११५ ॥

दण्डप्रिया दण्डरता दण्डताडनतत्परा ।  
दण्डभीता दण्डगता दण्डसंमर्दने रता ॥ ११६ ॥

वेदिमण्डलमध्यस्था भूर्भुवःस्वःस्वरूपिणी ।  
आद्या दुर्गा जया सूक्ष्मा सूक्ष्मरूपा जयाकृतिः ॥ ११७ ॥

क्षेमङ्करी महाघूर्णा घूर्णनासा वशङ्करी ।  
विशालावयवा मेध्या त्रिवलीवलया शुभा ॥ ११८ ॥

मद्योन्मत्ता मद्यरता मत्तासुरविलासिनी ।  
मधुकैटभसंहन्त्री निशुम्भासुरमर्दिनी ॥ ११९ ॥

चण्डरूपा महाचण्डा चण्डिका चण्डनायिका ।  
चण्डोग्रा च चतुर्वर्गा तथा चण्डावती शिवा ॥ १२० ॥

नीलदेहा नीलवर्णा नीलेन्दीवरलोचना ।  
नित्यानित्यप्रिया भद्रा भवानी भवसुन्दरी ॥ १२१ ॥

भैरवी भैरवप्रीता तथा भैरवमोहिनी ।  
मातङ्गी कमला लक्ष्मीः षोडशी भीषणातुरा ॥ १२२ ॥

विषमग्ना विषरता विषभक्ष्या जया तथा ।  
काकपक्षधरा नित्या सर्वविस्मयकारिणी ॥ १२३ ॥

गदिनी कामिनी खड्गा मुण्डमालाविभूषिता ।  
योगेश्वरी योगरता योगानन्दस्वरूपिणी ॥ १२४ ॥

आनन्दभैरवी नन्दा तथानन्दजनप्रिया ।  
नलिनी ललना शुभ्रा शुभाननविराजिता ॥ १२५ ॥

ललज्जिह्वा नीलपदा तथा संमुखदक्षिणा ।  
बलिभक्ता बलिरता बलिभोग्या महारता ॥ १२६ ॥

फलभोग्या फलरसा फलदात्री फलप्रिया ।  
फलिनी फलसंरक्ता फलाफलनिवारिणी ॥ १२७ ॥

फलप्रीता फलगता फलसन्धानसन्धिनी ।  
फलोन्मुखी सर्वसत्त्वा महासत्त्वा च सात्त्विका ॥ १२८ ॥

सर्वरूपा सर्वरता सर्वसत्त्वनिवासिनी ।  
महारूपा महाभागा महामेघस्वरूपिणी ॥ १२९ ॥

भयनाशा गणरता गणगीता महागतिः ।  
सद्गतिः सत्कृतिः साक्षात् सदासनगता शुभा ॥ १३० ॥

त्रैलोक्यमोहिनी गङ्गा स्वर्गङ्गा स्वर्गवासिनी ।  
महानन्दा सदानन्दा नित्या सत्यस्वरूपिणी ॥ १३१ ॥

शुक्रस्नाता शुक्रकरी शुक्रसेव्यातिशुक्रिणी ।  
महाशुक्रा शुक्ररता शुक्रसृष्टिविधायिनी ॥ १३२ ॥

सारदा साधकप्राणा साधकप्रेमवर्द्धिनी ।  
साधकाभीष्टदा नित्यं साधकप्रेमसेविता ॥ १३३ ॥

साधकप्रेमसर्वस्वा साधकाभक्तरक्तपा ।  
मल्लिका मालती जातिः सप्तवर्णा महाकचा ॥ १३४ ॥

सर्वमयी सर्वशुभ्रा गाणपत्यप्रदा तथा ।  
गगना गगनप्रीता तथा गगनवासिनी ॥ १३५ ॥

गणनाथप्रिया भव्या भवार्चा सर्वमङ्गला ।  
गुह्यकाली भद्रकाली शिवरूपा सतांगतिः ॥ १३६ ॥

सद्भक्ता सत्परा सेतुः सर्वाङ्गसुन्दरी मघा ।  
क्षीणोदरी महावेगा वेगानन्दस्वरूपिणी ॥ १३७ ॥

रुधिरा रुधिरप्रीता रुधिरानन्दशोभना ।  
पञ्चमी पञ्चमप्रीता तथा पञ्चमभूषणा ॥ १३८ ॥

पञ्चमीजपसम्पन्ना पञ्चमीयजने रता ।  
ककारवर्णरूपा च ककाराक्षररूपिणी ॥ १३९ ॥

मकारपञ्चमप्रीता मकारपञ्चगोचरा ।  
ऋवर्णरूपप्रभवा ऋवर्णा सर्वरूपिणी ॥ १४० ॥

सर्वाणी सर्वनिलया सर्वसारसमुद्भवा ।  
सर्वेश्वरी सर्वसारा सर्वेच्छा सर्वमोहिनी ॥ १४१ ॥

गणेशजननी दुर्गा महामाया महेश्वरी ।  
महेशजननी मोहा विद्या विद्योतनी विभा ॥ १४२ ॥

स्थिरा च स्थिरचिता च सुस्थिरा धर्मरञ्जिनी ।  
धर्मरूपा धर्मरता धर्माचरणतत्परा ॥ १४३ ॥

धर्मानुष्ठानसन्दर्भा सर्वसन्दर्भसुन्दरी ।  
स्वधा स्वाहा वषट्कारा श्रौषट् वौषट् स्वधात्मिका ॥ १४४ ॥

ब्राह्मणी ब्रह्मसंबन्धा ब्रह्मस्थाननिवासिनी ।  
पद्मयोनिः पद्मसंस्था चतुर्वर्गफलप्रदा ॥ १४५ ॥

चतुर्भुजा शिवयुता शिवलिङ्गप्रवेशिनी ।  
महाभीमा चारुकेशी गन्धमादनसंस्थिता ॥ १४६ ॥

गन्धर्वपूजिता गन्धा सुगन्धा सुरपूजिता ।  
गन्धर्वनिरता देवी सुरभी सुगन्धा तथा ॥ १४७ ॥

पद्मगन्धा महागन्धा गन्धामोदितदिङ्मुखा ।  
कालदिग्धा कालरता महिषासुरमर्दिनी ॥ १४८ ॥

विद्या विद्यावती चैव विद्येशा विज्ञसंभवा ।

विद्याप्रदा महावाणी महाभैरवरूपिणी ॥ १४९ ॥

भैरवप्रेमनिरता महाकालरता शुभा ।  
माहेश्वरी गजारूढा गजेन्द्रगमना तथा ॥ १५० ॥

यज्ञेन्द्रललना चण्डी गजासनपराश्रया ।  
गजेन्द्रमन्दगमना महाविद्या महोज्ज्वला ॥ १५१ ॥

बगला वाहिनी वृद्धा बाला च बालरूपिणी ।  
बालक्रीडारता बाला बलासुरविनाशिनी ॥ १५२ ॥

बाल्यस्था यौवनस्था च महायौवनसंरता ।  
विशिष्टयौवना काली कृष्णदुर्गा सरस्वती ॥ १५३ ॥

कात्यायनी च चामुण्डा चण्डासुरविघातिनी ।  
चण्डमुण्डधरा देवी मधुकैटभनाशिनी ॥ १५४ ॥

ब्राह्मी माहेश्वरी चैन्द्री वाराही वैष्णवी तथा ।  
रुद्रकाली विशालाक्षी भैरवी कालरूपिणी ॥ १५५ ॥

महामाया महोत्साहा महाचण्डविनाशिनी ।  
कुलश्रीः कुलसंकीर्णा कुलगर्भनिवासिनी ॥ १५६ ॥

कुलाङ्गारा कुलयुता कुलकुन्तलसंयुता ।  
कुलदर्भग्रहा चैव कुलगर्तप्रदायिनी ॥ १५७ ॥

कुलप्रेमयुता साध्वी शिवप्रीतिः शिवाबलिः ।  
शिवसक्ता शिवप्राणा महादेवकृतालया ॥ १५८ ॥

महादेवप्रिया कान्ता महादेवमदातुरा ।  
मत्तामत्तजनप्रेमधात्री विभववर्द्धिनी ॥ १५९ ॥

मदोन्मत्ता महाशुद्धा मत्तप्रेमविभूषिता ।  
मत्तप्रमत्तवदना मत्तचुम्बनतत्परा ॥ १६० ॥

मत्तक्रीडातुरा भैमी तथा हैमवती मतिः ।  
मदातुरा मदगता विपरीतरतातुरा ॥ १६१ ॥

वित्तप्रदा वितरता वित्तवर्धनतत्परा ।  
इति ते कथितं सर्वं कालीनामसहस्रकम् ॥ १६२ ॥

सारात्सारतरं दिव्यं महाविभववर्द्धनम् ।  
गाणपत्यप्रदं राज्यप्रदं षट्कर्मसाधकम् ॥ १६३ ॥

यः पठेत् साधको नित्यं स भवेत् सम्पदां पदम् ।  
यः पठेत् पाठयेद्वापि शृणोति श्रावयेदथ ॥ १६४ ॥

न किञ्चिद् दुर्लभं लोके स्तवस्यास्य प्रसादतः ।  
ब्रह्महत्या सुरापानं सुवर्णहरणं तथा ॥ १६५ ॥

गुरुदाराभिगमनं यच्चान्यद् दुष्कृतं कृतम् ।  
सर्वमेतत्पुनात्येव सत्यं सुरगणार्चिते ॥ १६६ ॥

रजस्वलाभगं दृष्ट्वा पठेत् स्तोत्रमनन्यधीः ।  
स शिवः सत्यवादी च भवत्येव न संशयः ॥ १६७ ॥

परदारयुतो भूत्वा पठेत् स्तोत्रं समाहितः ।  
सर्वैश्वर्ययुतो भूत्वा महाराजत्वमाप्नुयात् ॥ १६८ ॥

परनिन्दां परद्रोहं परहिंसां न कारयेत् ।  
शिवभक्ताय शान्ताय प्रियभक्ताय वा पुनः ॥ १६९ ॥

स्तवं च दर्शयेदेनमन्यथा मृत्युमाप्नुयात् ।  
अस्मात् परतरं नास्ति तन्त्रमध्ये सुरेश्वरि ॥ १७० ॥

महाकाली महादेवी तथा नीलसरस्वती ।  
न भेदः परमेशानि भेदकृन्नरकं व्रजेत् ॥ १७१ ॥

इदं स्तोत्रं मया दिव्यं तव स्नेहात् प्रकथ्यते ।  
उभयोरेवमेकत्वं भेदबुद्ध्या न तां भजेत् ।  
स योगी परमेशानि समो मानापमानयोः ॥ १७२ ॥

॥ इति श्रीबृहन्नीलतन्त्रे भैरवपार्वतीसंवादे  
कालीसहस्रनामनिरूपणं द्वाविंशः पटलः ॥ २२ ॥